
CBSE Class 10 Hindi Course B

NCERT Solutions

स्पर्श पाठ 5 अन्तोन चेखव

निम्नलिखित प्रश्नों के उत्तर एक-दो पंक्तियों में दीजिए-

1. काठ-गोदाम के पास भीड़ क्यों इकट्ठा हो गई थी?

उत्तर:- ख्यूक्रिन नाम के एक सुनार को कुत्ते ने काट लिया था। ख्यूक्रिन ने कुत्ते की पिछली टांग पकड़ ली थी और वह उसे मार रहा था। कुत्ता मार खाने और भीड़ के डर से चिल्ला रहा था। ख्यूक्रिन और कुत्ते की आवाजें सुनकर काठगोदाम के पास भीड़ इकट्ठा हो गई थी।

2. उँगली ठीक न होने की स्थिति में ख्यूक्रिन का नुकसान क्यों होता?

उत्तर:- ख्यूक्रिन पेशे से सुनार था इसलिए उसका काम भी पेचीदा था। यदि उसकी उँगली ठीक न होती तो वह हफ्तों भर काम नहीं कर पाता जिससे ख्यूक्रिन का नुकसान होता।

3. कुत्ता क्यों किकिया रहा था?

उत्तर:- कुत्ते के काटने पर ख्यूक्रिन ने उसकी टांग पकड़ ली थी और मारा - पीटा भी था। वह उसे घसीट भी रहा था इसलिए डर के मारे कुत्ता किकिया रहा था।

4. बाजार के चौराहे पर खामोशी क्यों थी?

उत्तर:- बाजार में इंस्पेक्टर ओचुमेलॉव और उनका सिपाही गश्त लगा रहे थे। वे किसी का भी सामान जब्त कर लेते थे, साथ ही उस समय खरीदारों की कमी के कारण भी बाजार के चौराहे पर खामोशी थी।

5. जनरल साहब के बावर्ची ने कुत्ते के बारे में क्या बताया?

उत्तर:- जनरल साहब के बावर्ची ने कुत्ते के बारे में बताया कि यह हमारा कुत्ता नहीं है। यह कुत्ता जनरल झिगालाव के भाई का है जो थोड़ी देर पहले यहाँ पधारे हैं।

• प्रश्न-अभ्यास (लिखित)

निम्नलिखित प्रश्नों के उत्तर (25-30 शब्दों में) लिखिए -

6. ख्यूक्रिन ने मुआवजा पाने की क्या दलील दी?

उत्तर:- ख्यूक्रिन ने मुआवजा पाने की यह दलील दी कि वह एक कामकाजी आदमी है और उसका काम भी पेचीदा किसम का है। उसे मित्रिच से लकड़ी लेकर कुछ काम निपटाना था। कुत्ते ने अकारण उसकी उँगली काट ली है जिसके कारण वह हफ्ते भर काम

नहीं कर पाएगा। इससे उसके काम का हरजाना होगा इसलिए उसे कुत्ते के मालिक से मुआवजा मिलना चाहिए।

7. ख्यूक्रिन ने ओचुमेलॉव को उँगली ऊपर उठाने का क्या कारण बताया?

उत्तर:- ख्यूक्रिन ने ओचुमेलॉव को उँगली ऊपर उठाने का कारण बताया कि वह तो चुपचाप अपना काम कर रहा था तभी अचानक से इस कुत्ते ने आकर उसकी उँगली काट ली। वह अपनी कटी हुई उँगली दिखाकर लोगों की हमदर्दी बटोरना चाहता था और बार-बार उँगली दिखाकर मुआवजे के पक्ष में दलील दे रहा था।

8. येल्दीरीन ने ख्यूक्रिन को दोषी ठहराते हुए क्या कहा?

उत्तर:- जब येल्दीरीन को पता चला कि कुत्ता जनरल साहब के भाई का है तो उसने ख्यूक्रिन को दोषी ठहराते हुए कहा कि ख्यूक्रिन हमेशा कोई-न-कोई शरारत करता रहता है। इसने जलती हुई सिगरेट से कुत्ते की नाक जला दी होगी इसलिए कुत्ते ने इसे काट लिया होगा। इस तरह येल्दीरीन ने ओचुमेलॉव की हाँ में हाँ मिलाकर ख्यूक्रिन को दोषी ठहराया।

9. ओचुमेलॉव ने जनरल साहब के पास यह संदेश क्यों भिजवाया होगा कि 'उनसे कहना कि यह मुझे मिला और मैंने इसे वापस उनके पास भेजा है'?

उत्तर:- वास्तव में ओचुमेलॉव एक चापलूस किस्म का व्यक्ति था। इसके जरिए वह जनरल साहब की नजर में ऊपर उठना चाहता था और एक बेहतर इंस्पेक्टर साबित होना चाहता था। वह यह जताना चाहता था कि वह जनरल साहब का ही नहीं, बल्कि उनके कुत्ते का भी ध्यान रखता है। वह उनका आज्ञाकारी और विश्वसनीय सेवक है। उसे आशा थी कि यह संदेश सुनकर जनरल साहब उससे खुश हो जाएँगे और उसकी प्रशंसा के साथ पदोन्नति भी देंगे।

10. भीड़ ख्यूक्रिन पर क्यों हँसने लगती है?

उत्तर:- ख्यूक्रिन कहाँ अपनी उँगली के लिए हरजाना माँगने की बात कर रहा था परन्तु यहाँ तो ओचुमेलॉव ने जनरल को खुश करने के लिए उल्टे उस पर ही दोष मढ़ दिया। उसकी स्थिति कुत्ते से भी बदतर हो जाती है। ख्यूक्रिन की विवशता, इंस्पेक्टर के बदलते रूप और पक्षपाती कानून व्यवस्था पर सारी भीड़ हँसने लगती है।

निम्नलिखित प्रश्नों के उत्तर (50-60) शब्दों में लिखिए -

11. किसी कील-वील से उँगली छील ली होगी-ऐसा ओचुमेलॉव ने क्यों कहा?

उत्तर:- ओचुमेलॉव एक चापलूस और अवसरवादी इंस्पेक्टर था। वह अवसर देखकर ही बातें करता है और उसका लाभ उठाना भी जानता है। उसे जब पता चलता है कि वह कुत्ता जनरल साहब के भाई का है तो वह उन्हें खुश करने के लिए ख्यूक्रिन पर ही सारा दोष मढ़ देता है। वह कहता है कि ख्यूक्रिन ने खुद ही किसी कील-वील से उँगली छील ली होगी और हर्जाने के लिए कुत्ते पर झूठा इल्जाम लगा रहा है।

12. ओचुमेलॉव के चरित्र की विशेषताओं को अपने शब्दों में लिखिए।

उत्तर:- ओचुमेलॉव एक दोहरे व्यक्तित्व, चापलूस, शातिर और मौकापरस्त चरित्र का व्यक्ति है जो अवसर अनुसार गिरगिट की तरह रंग बदलता है। वह एक कर्तव्यहीन इंसान है, अपने फायदे के लिए वह लोगों के साथ अन्याय करता है, अपने पद का लाभ उठाते हुए वह एक आम इंसान को उचित न्याय नहीं दिलवाता है, उल्टे दोषी व्यक्ति को खुश करने का प्रयास करता है।

13. यह जानने के बाद कि कुत्ता जनरल साहब के भाई का है - ओचुमेलॉव के विचारों में क्या परिवर्तन आया और क्यों?

उत्तर:- ओचुमेलॉव पहले जिस कुत्ते को भद्दा, मरियल और आवारा कुत्ता कहता है परन्तु जैसे ही उसे पता चलता है कि वह कुत्ता जनरल साहब के भाई का है, वह उसी कुत्ते को सुन्दर डॉगी कहकर संबोधित करने लगता है और कुत्ते को उसके मालिक तक पहुँचा देता है। उसके बाद वह ख्यूक्रिन को मारने - पीटने की धमकी देकर वहां से भगा देता है।

14. ख्यूक्रिन का यह कथन कि 'मेरा एक भाई भी पुलिस में है।' समाज की किस वास्तविकता की ओर संकेत करता है?

उत्तर:- ख्यूक्रिन का यह कथन कि 'मेरा एक भाई भी पुलिस में है..'। समाज की वास्तविक कटु सच्चाई की ओर संकेत करता है। आज भी हमारे समाज में ऊँचे पद का रौब, भाई- भतीजावाद, पक्षपात, भ्रष्टाचार और रिश्वतखोरी विद्यमान है। आज भी लोग जान-पहचान, ऊँचे ओहदों का प्रयोग करके कई सारे गलत कामों को अंजाम देते हैं।

15. इस कहानी का शीर्षक 'गिरगिट' क्यों रखा होगा? क्या आप इस कहानी के लिए कोई अन्य शीर्षक सुझा सकते हैं? अपने शीर्षक का आधार भी स्पष्ट कीजिए।

उत्तर:- इस कहानी का शीर्षक 'गिरगिट' इसलिए रखा गया होगा क्योंकि जिस प्रकार गिरगिट समयनुसार अपना रंग बदलने में माहिर है, ठीक उसी प्रकार कहानी का मुख्य पात्र ओचुमेलॉव भी मौके के अनुसार अपना रंग बदल देता है। कभी वह आम आदमी के साथ हो जाता है, कभी वह भ्रष्टाचारी और चापलूस बनाकर कानून के साथ खिलवाड़ करता है।

इस पाठ के लिए कुछ अन्य नाम अवसरवादी, चापलूसी या रंग-बदलू आदि भी हो सकते हैं।

मेरे अनुसार यह सारे शीर्षक पाठ को दिए जा सकते हैं क्योंकि आज के इस अवसरवादी युग में सभी उचित समय और मौके को देखकर अपने स्वभाव में परिवर्तन कर देते हैं।

16. 'गिरगिट' कहानी के माध्यम से समाज की किन विसंगतियों पर व्यंग्य किया गया है? क्या आप ऐसी विसंगतियाँ अपने समाज में भी देखते हैं? स्पष्ट कीजिए।

उत्तर:- 'गिरगिट' कहानी के माध्यम से समाज की भ्रष्टाचार, चापलूसी और अवसरवादिता आदि विसंगतियों पर व्यंग्य किया गया है। आज भी हमारे समाज में उपर्युक्त सभी विसंगतियाँ देखने को मिलती हैं। कमजोर लोगों को न्याय प्राप्त नहीं होता। ऊँचे ओहदों का इस्तेमाल कर लोग अनैतिक कार्य करते हैं और कानून को ठेंगा दिखाते हैं। सच्ची राह पर चलनेवाले ईमानदार व्यक्ति को अनेकों मुसीबतों का सामना करना पड़ता है।

निम्नलिखित वाक्यों के आशय स्पष्ट कीजिए -

17. उसकी आँसुओं से सनी आँखों में संकट और आतंक की गहरी छाप थी।

उत्तर:- इस पंक्ति का आशय यह है कि कुत्ता अपने ऊपर आने वाले संकट से घबराया हुआ था।

18. कानून सम्मत तो यही है... कि सब लोग अब बराबर हैं।

उत्तर:- इस पंक्ति के द्वारा ख्यूक्रिन यह कहना चाहता है कि समाज में हर व्यक्ति के साथ नियम और कानून के अनुसार समान व्यवहार होना चाहिए। कानून की नज़र में सभी लोग बराबर होते हैं। न्याय गरीब और अमीर नहीं देखता है। सभी को उचित न्याय पाने का हक है।

19. हुज़ूर! यह तो जनशांति भंग हो जाने जैसा कुछ दीख रहा है।

उत्तर:- यह कथन सिपाही येल्दीरीन का है जो इंस्पेक्टर ओचुमेलॉव को भड़काना चाहता है। इस पंक्ति का आशय यह है कि बाज़ार के पसरे हुए सन्नाटे में अचानक ख्यूक्रिन के चिल्लाने के कारण भीड़ जमा हो गई थी और यह भीड़ किसी भी जनशांति को भंग करने की क्षमता रखती है। शायद लोगों ने शांति का मार्ग छोड़कर विद्रोह का मार्ग अपना लिया है।

• भाषा-अध्ययन

20. नीचे दिए गए वाक्यों में उचित विराम चिह्न लगाइए -

- (क) माँ ने पूछा बच्चों कहाँ जा रहे हो
- (ख) घर के बाहर सारा सामान बिखरा पड़ा था
- (ग) हाय राम यह क्या हो गया
- (घ) रीना सुहेल कविता और शेखर खेल रहे थे
- (ङ) सिपाही ने कहा ठहर तुझे अभी मजा चखाता हूँ

उत्तर:- (क) माँ ने पूछा, "बच्चों कहाँ जा रहे हो?"

(ख) घर के बाहर सारा सामान बिखरा पड़ा था।

(ग) हाय राम! यह क्या हो गया?

(घ) रीना, सुहेल, कविता और शेखर खेल रहे थे।

(ङ) सिपाही ने कहा, "ठहर, तुझे अभी मजा चखाता हूँ।"

21. नीचे दिए गए वाक्यों में रेखांकित अंश पर ध्यान दीजिए -

- मेरा एक भाई भी पुलिस में है।
- यह तो अति सुंदर 'डॉंगी' है।
- कल ही मैंने बिलकुल इसी की तरह का एक कुत्ता उनके आँगन में देखा था।

वाक्य के रेखांकित अंश 'निपात' कहलाते हैं जो वाक्य के मुख्य अर्थ पर बल देते हैं। वाक्य में इनसे पता चलता है कि किस बात पर बल दिया जा रहा है और वाक्य क्या अर्थ दे रहा है। वाक्य में जो अव्यय किसी शब्द या पद के बाद लगकर उसके अर्थ में विशेष प्रकार का बल या भाव उत्पन्न करने में सहायता करते हैं, उन्हें निपात कहते हैं; जैसे-ही, भी, तो, तक आदि

ही, भी, तो, तक आदि निपातों का प्रयोग करते हुए पाँच वाक्य बनाइए।

उत्तर:- ही - भूकंप आते ही दीवार में दरार पड़ गई।

भी - आप कल भी दूध दे जाना।

तो - तुमने तो संदेश नहीं दिया।

तक - राधा ने मेरी तरफ़ देखा तक नहीं।

भी - वह खेल में भी अच्छा है।

22. पाठ में आए मुहावरों में से पाँच मुहावरे छोटकर उनका वाक्य में प्रयोग कीजिए।

उत्तर:- 1. मजा चखाना - अपने दुश्मनों को मजा चखाना हमें बखूबी आता है।

2. काट खाना - बीमारी के दिनों में रीना सभी को काट खाने के लिए दौड़ती थी।

3. त्योरियाँ चढ़ाना - बच्चे की शरारत को देखकर पिता की त्योरियाँ चढ़ने लगीं।

4. मत्थे मढ़ना - अपनी गलतियों को मेरे मत्थे मढ़ने की चेष्टा मत करो।

5. फायदा उठाना - गाँववाले रामू की भलमनसाहत का गलत फायदा उठाते हैं।

6. गाँठ बाँधना - माता-पिता की दी हुई नसीहतों को गाँठ बाँधकर रखना चाहिए।

23. नीचे दिए गए शब्दों में उचित उपसर्ग लगाकर शब्द बनाइए-

(क) .. + भाव = ..

(ख) ..+ पसंद = ..

(ग) ..+ धारण = ..

(घ) ..+ उपस्थित = ..

(ङ) .. + लायक = ..

(च) .. + विश्वास = ..

(छ) .. + परवाह = ..

(ज) ..+ कारण = ..

उत्तर:- (क) दुर् + भाव = दुर्भाव

(ख) ना + पसंद = नापसंद

(ग) निर् + धारण = निर्धारण

(घ) अन् + उपस्थित = अनुपस्थित

(ङ) ना + लायक = नालायक

(च) अ + विश्वास = अविश्वास

(छ) ला + परवाह = लापरवाह

(ज) अ + कारण = अकारण

24. नीचे दिए गए शब्दों में उचित प्रत्यय लगाकर शब्द बनाइए -

मदद + ... =

बुद्धि + ... =

गंभीर + ... =

सभ्य + ... =

ठंड + ... =

प्रदर्शन + ... =

उत्तर:- मदद+गार = मददगार

बुद्धि+मान = बुद्धिमान

गंभीर+ता = गंभीरता

सभ्य+ता = सभ्यता

ठंड+अक = ठंडक

प्रदर्शन+ई = प्रदर्शनी

25. नीचे दिए गए वाक्यों के रेखांकित पदबंध का प्रकार बताइए -

(क) दुकानों में ऊँघते हुए चेहरे बाहर झाँके।

(ख) लाल बालोंवाला एक सिपाही चला आ रहा था।

(ग) यह ख्यूक्रिन हमेशा कोई न कोई शरारत करता रहता है।

(घ) एक कुत्ता तीन टाँगों के बल रेंगता चला आ रहा है।

उत्तर:- (क) ऊँघते हुए चेहरे - संज्ञा पदबंध

(ख) लाल बालोंवाला - विशेषण पदबंध

(ग) कोई शरारत करता रहता है - क्रिया पदबंध

(घ) तीन टाँगों के बल - क्रियाविशेषण पदबंध

26. आपके मोहल्ले में लावारिस/आवारा कुत्तों की संख्या बहुत ज्यादा हो गई है जिससे आने-जाने वाले लोगों को असुविधा होती है।

अतः लोगों की सुरक्षा को ध्यान में रखते हुए नगर निगम अधिकारी को एक पत्र लिखिए।

उत्तर:-

सरला भवन

रामनगर

पुणे

दिनांक -22 अगस्त -----

सेवा में,

नगर निगम अधिकारी

पुणे नगर निगम

पुणे

विषय : आवारा कुत्तों की समस्या हेतु पत्र।

महोदय

इस पत्र के द्वारा अपने इलाके में बढ़ रही आवारा कुत्तों की संख्या की ओर आपका ध्यान आकर्षित करना चाहता हूँ।

हमारे इलाके में कई दिनों से न जाने कहाँ से ये आवारा पशु घूम रहे हैं जिसके कारण आम नागरिकों को काफ़ी सारी परेशानियों का सामना करना पड़ रहा है। बच्चों तथा बुजुर्गों का घर से निकलना दूभर हो गया है। ये पशु राहगीरों के पास से खाने-पीने की सामग्री प्राप्त करने के लिए उनके ऊपर भौकने लगते हैं तो कभी झपट भी पड़ते हैं। पूरे मोहल्ले में इन कुत्तों का आतंक छाया हुआ है।

हम आपसे आशा करते हैं कि आप इन आवारा पशुओं को पकड़वाने और हमें इस समस्या से निजात दिलवाने के लिए जल्द-से जल्द कोई कार्यवाही करेंगे।

धन्यवाद

भवदीय

रमेश
